

കാര്യത്തിൽ യഥാക്രമം 74, 70 എന്നീ സ്ഥാനങ്ങളിലുമാണുള്ളത്. കെ.എസ്.ഇ.ബി.-യുടെ കീഴിൽ ആറോ അതിലധികമോ ഇലക്ട്രിക്കൽ സെക്ഷനുകളുള്ള 15 ഇലക്ട്രിക്കൽ സബ്ഡിവിഷനുകളുണ്ട്. പുതിയതായി സബ്ഡിവിഷൻ ആഫീസ് ആരംഭിക്കുന്നതിന് അധികമായി മാനവശേഷി ആവശ്യമായി വരുന്നതിനാലും പുതിയ തസ്തികകൾ രൂപീകരിക്കുന്നതിന് തടസ്സങ്ങളുള്ളതിനാലും ഇപ്പോൾ പുതിയ സബ്ഡിവിഷൻ ആഫീസുകൾ ആരംഭിക്കുന്നത് പ്രായോഗികമല്ല. കാര്യക്ഷമത വർദ്ധിപ്പിക്കുന്നതിനായി നിലവിലുള്ള ആഫീസുകളുടെ പുനഃക്രമീകരണം പരിശോധിച്ചു വരികയാണ്. അതോടൊപ്പം ഉപഭോക്താക്കൾക്ക് മെച്ചപ്പെട്ട സേവനം നൽകുന്നതിനുള്ള സംവിധാനങ്ങളും നടപ്പിലാക്കുന്നുണ്ട്. ആയതിനാൽ തിരൂർ ഈസ്റ്റ് സബ്ഡിവിഷൻ വിഭജിച്ച് താനൂർ ആസ്ഥാനമായി പുതിയ സബ്ഡിവിഷൻ രൂപീകരിക്കുന്ന കാര്യം ഇപ്പോൾ പരിഗണനയിലില്ല.

V ഗവൺമെന്റ് പ്രമേയം

സബ്സിഡി നിരക്കിലുള്ള ഭക്ഷ്യധാന്യ വിതരണം

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ, "2013-ൽ പാർലമെന്റ് പാസ്സാക്കുകയും 2013 ജൂലൈ 5-ന് നിലവിൽ വരികയും ചെയ്ത ദേശീയ ഭക്ഷ്യ ഭദ്രത നിയമം നമ്മുടെ സംസ്ഥാനത്ത് നടപ്പിലാക്കുവാൻ യുദ്ധകാലാടിസ്ഥാനത്തിൽ നടപടികളുമായി സർക്കാർ മുന്നോട്ടുപോകുകയാണ്. എന്നാൽ നിയമം പൂർണ്ണമായും നടപ്പിൽ വരാത്ത സാഹചര്യത്തിൽ നമ്മുടെ സംസ്ഥാനത്തിന് ലഭിച്ചുകൊണ്ടിരുന്ന അധിക ധാന്യവിഹിതം കേന്ദ്രം നിർത്തലാക്കിയിട്ടുണ്ട്. ഇപ്പോൾ സംസ്ഥാനത്തെ എ.പി.എൽ. വിഭാഗത്തിന് ലഭിച്ചുകൊണ്ടിരിക്കുന്ന സബ്സിഡി നിരക്കിലുള്ള ഭക്ഷ്യധാന്യങ്ങളുടെ വിതരണം കൂടി അവസാനിപ്പിച്ച് കേന്ദ്ര മന്ത്രിസഭ തീരുമാനമെടുത്തിരിക്കുന്നു. ഇതുമൂലം കേരളത്തിന്റെ പൊതുവിതരണരംഗം അങ്ങേയറ്റം താറുമാറാകുന്ന സാഹചര്യം സംജാതമാകുകയാണ്. സമയബന്ധിതമായി കേന്ദ്ര നിയമം നടപ്പിലാക്കുവാൻ തീരുമാനം കൈക്കൊള്ളുകയും അതിൻപ്രകാരം നടപടികൾ പുരോഗമിച്ചുവരികയും ചെയ്യുന്ന സാഹചര്യത്തിൽ കേന്ദ്ര തീരുമാനം പുനഃപരിശോധിക്കണമെന്നും സ്റ്റാറ്റൂട്ടറി റേഷനിംഗ് സംവിധാനം നിലവിലുള്ള കേരളത്തിന് ലഭിച്ചുകൊണ്ടിരിക്കുന്ന റേഷൻ വിഹിതം തുടർന്നും ലഭ്യമാക്കണമെന്നും ഈ സഭ അഭ്യർത്ഥിക്കുന്നു" എന്ന പ്രമേയം ഞാൻ അവതരിപ്പിക്കുന്നു.

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ) : സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ : പ്രമേയത്തിന് ഭേദഗതികളൊന്നും ലഭിച്ചിട്ടില്ല.

ശ്രീ. പി. തിലോത്തമൻ : സർ, പാർലമെന്റ് 2013-ൽ പാസ്സാക്കിയ ഭക്ഷ്യ ഭദ്രത നിയമം സംസ്ഥാനത്ത് നടപ്പാക്കിയില്ലെന്ന കാരണത്താൽ ഗുരുതരമായ പ്രത്യാഘാതങ്ങൾ ഉളവാക്കുന്ന നടപടികൾ കേന്ദ്രം സ്വീകരിച്ചു കൊണ്ടിരിക്കുകയാണ്. മലയാളികളുടെ ദേശീയോത്സവമായ ഓണത്തിന് പ്രത്യേക പരിഗണന ലഭിക്കേണ്ടതായിട്ടുപോലും നമുക്ക് കാലാകാലങ്ങളായി നൽകിക്കൊണ്ടിരുന്ന അഡ്ഹോക് അലോട്ട്മെന്റ് കേന്ദ്രം തടഞ്ഞിരിക്കുകയാണ്. 28-9-2016-ലെ കേന്ദ്ര ക്യാബിനറ്റ് തീരുമാനമനുസരിച്ച് കേരളത്തിലെ എ.പി.എൽ. വിഭാഗത്തിന് നൽകിയിരുന്ന ആനുകൂല്യങ്ങളും അവസാനിപ്പിക്കുകയാണ്. എ.പി.എൽ. കാർഡുടമകൾക്ക് 8.30 രൂപയ്ക്ക് ലഭിച്ചിരുന്ന അരി ഇനിമുതൽ 22.54 രൂപയ്ക്കും 6.10 രൂപയ്ക്ക് ലഭിച്ചിരുന്ന ഗോതമ്പ് 15.25 രൂപയ്ക്കും മാത്രമേ ലഭിക്കുകയുള്ളൂ. സെപ്റ്റംബറിലെ കണക്കുപ്രകാരം 6261459 എ.പി.എൽ. കുടുംബങ്ങളാണ് സംസ്ഥാനത്തുള്ളത്. ഇവർക്ക് പ്രതിമാസം 36056 ടൺ അരി, 11777 ടൺ ഗോതമ്പ് എന്നിങ്ങനെയാണ് ലഭിച്ചിരുന്നത്. 37.10 കോടി രൂപയ്ക്ക് ലഭിച്ചിരുന്ന ഈ ഉൽപ്പന്നങ്ങൾക്ക് ഇനി 99.22 കോടി രൂപ നൽകേണ്ടിവരും. 62.12 കോടി രൂപയുടെ അധിക ബാധ്യതയാണ് ഉണ്ടാകാൻ പോകുന്നത്. ഇതോടൊപ്പം എ.പി.എൽ. വിഭാഗത്തിലെ 66% വരുന്ന എ.പി.എൽ. എസ്.എസ്. വിഭാഗത്തിന് 2 രൂപ നിരക്കിൽ അരി വിതരണത്തിന് 16.47 കോടി രൂപ പ്രതിമാസം അധികമായി ചെലവഴിക്കേണ്ടിവരും. ഈ സ്ഥിതിവിശേഷം സംസ്ഥാനത്തിന് ഒരിക്കലും താങ്ങാൻ കഴിയുന്നതല്ല. സംസ്ഥാനത്ത് നിലനിൽക്കുന്ന റേഷൻ സമ്പ്രദായം താമരമാറാകുമെന്ന് പ്രത്യേകിച്ച് പറയേണ്ടതില്ലല്ലോ. പാർലമെന്റ് 2013-ലാണ് ഭക്ഷ്യ ഭദ്രത നിയമം പാസ്സാക്കിയത്. എന്നാൽ 2016 ഏപ്രിൽ വരെ അധികാരത്തിലിരുന്ന യു.ഡി.എഫ്. സർക്കാർ ഇക്കാര്യത്തിൽ പ്രാഥമികമായ കാര്യങ്ങൾ മാത്രം നിർവ്വഹിച്ചുകൊണ്ടാണ് കടന്നുപോയത്. 2012-ൽ റേഷൻ കാർഡ് പുതുക്കേണ്ടതായിരുന്നു. 2013-ൽ ഈ വ്യവസ്ഥകൂടി വന്നപ്പോൾ അതെല്ലാം ചേർത്ത് അപേക്ഷാഫോറം പൂരിപ്പിച്ച് വിവരശേഖരണം നടത്തി എന്നല്ലാതെ മറ്റ് കാര്യങ്ങളൊന്നും നിർവ്വഹിച്ചിരുന്നില്ല. മാത്രമല്ല, മുൻ ഗവൺമെന്റിന്റെ അവസാന നാളുകളിൽ വ്യവസ്ഥയ്ക്ക് വിധേയമായി താലൂക്കുതല റാങ്കിംഗ് നിശ്ചയിച്ചാണ് പ്രയോഗിറ്റി ലിസ്റ്റ് തയ്യാറാക്കാൻ തീരുമാനമെടുത്തത്. അങ്ങനെ പ്രയോഗിറ്റി ലിസ്റ്റ് തയ്യാറാക്കി കൊടുത്തല്ലോ താലൂക്കിലും എറണാകുളം സിറ്റി റേഷനിംഗ് പരിധിയിലും പ്രസിദ്ധപ്പെടുത്തിയപ്പോൾ ധാരാളം അപാകതകളാണ്

ബോധ്യമായത്. അതുകൊണ്ട് താല്പരതയെ റാങ്കിംഗ് രീതി ഒഴിവാക്കി സംസ്ഥാനാടിസ്ഥാനത്തിൽ റാങ്കിംഗ് നിശ്ചയിക്കാൻ ഇന്നത്തെ ഗവൺമെന്റ് തീരുമാനമെടുത്തു. എല്ലാ റേഷൻ കാർഡ് അംഗങ്ങളുടെയും ആധാർ കാർഡ് നമ്പർ ശേഖരിക്കാനുള്ള നടപടിയാണ് ആദ്യം സ്വീകരിച്ചത്. സംസ്ഥാന അടിസ്ഥാനത്തിൽ റാങ്കിംഗ് നിശ്ചയിച്ച്, അവർ അന്ന് ശേഖരിച്ച വിവരശേഖരണവുമായി ബന്ധപ്പെട്ടതിൽ പ്രയോറിറ്റി ലിസ്റ്റ് പൂർത്തിയാക്കുകയെന്ന ഭാരിച്ച ഉത്തരവാദിത്വമാണ് കഴിഞ്ഞ ദിവസങ്ങളിലെല്ലാം ചെയ്തുകൊണ്ടിരുന്നത്. ഒക്ടോബർ 5-ന് കരട് പ്രയോറിറ്റി ലിസ്റ്റ് സംസ്ഥാനത്ത് പ്രസിദ്ധീകരിക്കാൻ കഴിയുമെന്ന് എനിക്ക് ഉറപ്പിച്ചുപറയാൻ സാധിക്കും. മാർച്ച് 1-ന് പുതിയ റേഷൻ കാർഡ് വിതരണം ചെയ്തുകൊണ്ട് നാഷണൽ ഫുഡ് സെക്യൂരിറ്റി ആക്ട് (എൻ.എഫ്.എസ്.എ.) സംസ്ഥാനത്ത് നടപ്പാക്കാനുള്ള തീവ്രമായ പരിശ്രമത്തിലാണ് ഏർപ്പെട്ടുകൊണ്ടിരിക്കുന്നത്. മാർച്ച് 1-ന് മുമ്പ് റേഷൻ കാർഡ് വിതരണം ചെയ്യാനും ഏതെങ്കിലും ഒരു ജില്ല പൈലറ്റായി തെരഞ്ഞെടുത്ത് എൻ.എഫ്.എസ്.എ. നടപ്പാക്കാനുള്ള കാമ്പനമായ ശ്രമം നടത്തിക്കൊണ്ടിരിക്കുന്ന സന്ദർഭത്തിലാണ് കേന്ദ്ര ഗവൺമെന്റ് വീണ്ടും കേരളത്തിന്റെമേൽ ഈ ഭാരം അടിച്ചേൽപ്പിച്ച് സ്റ്റാറ്റൂട്ടറി റേഷൻ സമ്പ്രദായം നിലനിന്നിരുന്ന നമ്മുടെ സംസ്ഥാനത്തെ ജനങ്ങളെ കണ്ണുനീർ കടിപ്പിക്കുന്ന സ്ഥിതിയിലേക്ക് കാര്യങ്ങൾ കൊണ്ടെത്തിച്ചത്. സംസ്ഥാനത്തെ ജനങ്ങൾക്ക് ലഭിച്ചിരുന്ന ഭക്ഷ്യധാന്യം പഴയതുപോലെ ലഭിക്കാനാവശ്യമായ നടപടികൾ കേന്ദ്രം സ്വീകരിക്കണം. എൻ.എഫ്.എസ്.എ. സമയബന്ധിതമായി നാം നടപ്പിലാക്കുന്നതാണ്. വളരെ സുതാര്യമായും കർക്കശമായും ആ നിയമം നടപ്പിലാക്കി ഗവൺമെന്റ് മുന്നോട്ടുപോകുമെന്നാണ് ഈ സന്ദർഭത്തിൽ എനിക്ക് അറിയിക്കാനുള്ളത്. അതിന്റെ അടിസ്ഥാനത്തിൽ ഐക്യകണ്ഠേന പ്രമേയം പാസ്സാക്കണമെന്ന് അഭ്യർത്ഥിക്കുന്നു.

ശ്രീ. ഒ. രാജഗോപാൽ : സർ, കേരളത്തിൽ എല്ലാവർക്കും കുറഞ്ഞ നിരക്കിൽ ഭക്ഷ്യധാന്യങ്ങൾ വിതരണം ചെയ്യുകയെന്നുള്ളത് ആശ്വാസകരമായ കാര്യമാണ്. പക്ഷെ അത്രമാത്രം ധാരാളിത്തം കാണിക്കാനുള്ള സാമ്പത്തിക സ്ഥിതി കേരളത്തിനുണ്ടോയെന്ന് ചിന്തിക്കേണ്ട കാര്യമാണ്. ഇവിടെ കറേക്കലങ്ങളായി സ്റ്റാറ്റൂട്ടറി റേഷനിംഗ് സമ്പ്രദായം നിലനിൽക്കുന്നു. സാധനങ്ങൾ കുറഞ്ഞ നിരക്കിൽ ലഭിക്കുന്ന സമ്പ്രദായം എല്ലാവരും ഇഷ്ടപ്പെടുന്നതാണ്. പക്ഷെ നമ്മുടെ പരിമിതമായ റിസോഴ്സ് ഉപയോഗിക്കുമ്പോൾ മുൻഗണന കൊടുക്കേണ്ടത് പാവപ്പെട്ട ആളുകൾക്കായിരിക്കണം. കേന്ദ്ര ഗവൺമെന്റ് 2013-ൽ പാസ്സാക്കിയ ഭക്ഷ്യ ഭദ്രത നിയമം നടപ്പാക്കാൻ നിരവധി പ്രാവശ്യം ആവശ്യപ്പെട്ടിരുന്നുവെങ്കിലും സംസ്ഥാനം സമയം ആവശ്യപ്പെട്ടുകൊണ്ടിരുന്ന സാഹചര്യത്തിലാണ് ഇത്തരത്തിൽ നീട്ടിക്കൊണ്ടുപോയത്. ഇത്രയും വർഷങ്ങൾ കഴിഞ്ഞിട്ടും ഭക്ഷ്യ ഭദ്രത നിയമം നടപ്പാക്കുന്ന കാര്യത്തിൽ കേരളം വീഴ്ച വരുത്തിയിരിക്കുകയാണ്. ഈ

സാഹചര്യത്തിൽ ബി.പി.എൽ. വിഭാഗത്തിൽപ്പെട്ടവർക്കുമാത്രമല്ല, എ.പി.എൽ. വിഭാഗത്തിൽപ്പെട്ട ആളുകൾക്കും സബ്സിഡി നിരക്കിൽ സാധനങ്ങൾ നൽകുന്ന സമ്പ്രദായം താങ്ങാൻ സാധിക്കില്ല. സംസ്ഥാന ഗവൺമെന്റുകൾക്ക് സബ്സിഡി നൽകുന്നതിന് സ്വാതന്ത്ര്യമുണ്ട്. പക്ഷേ കേന്ദ്രത്തിന്റെമേൽ ആ ബാധ്യത വരാൻ പാടില്ല. അതുകൊണ്ട് ഏറ്റവും അടിത്തട്ടിലുള്ള, അതായത് ബി.പി.എൽ. വിഭാഗത്തിൽപ്പെട്ട ആളുകൾക്ക് സബ്സിഡി കൊടുക്കാൻ തയ്യാറാണെന്നുള്ള നിലപാടാണ് കേന്ദ്രം സ്വീകരിച്ചിട്ടുള്ളത്. ഞാൻ ഈ ഗവൺമെന്റിനെ കുറ്റം പറയുകയല്ല, മുൻ ഗവൺമെന്റ് കാണിച്ച അനാസ്ഥയുടെ തുടർച്ചയാണിത്. ഇപ്പോഴെങ്കിലും ഈ ധാരാളിത്തത്തിന്റെ ആവശ്യമുണ്ടോയെന്ന് ഗൗരവമായി ചിന്തിക്കേണ്ടതായിട്ടുണ്ട്. ഈ പ്രമേയത്തിൽ കേന്ദ്ര ഗവൺമെന്റ് കേരളത്തെ പീഡിപ്പിക്കുന്ന നിലപാട് സ്വീകരിക്കുന്നുവെന്നുള്ള പരാമർശം ശരിയല്ല. അതിൽ എന്റെ വ്യത്യസ്തമായ അഭിപ്രായം ഞാൻ രേഖപ്പെടുത്തുന്നു. ഗവൺമെന്റ് പ്രമേയം പാസ്സാക്കുന്നതിൽ എനിക്ക് വിരോധമില്ല. പക്ഷേ അതിൽ ഞാൻകൂടി കൂട്ടുനിന്നു വെന്ന് വരാൻ പാടില്ല. എനിക്കതിൽ വ്യത്യസ്ത അഭിപ്രായമുണ്ട്. പാവപ്പെട്ട ആളുകൾക്ക് മാത്രം സബ്സിഡി ലഭിക്കണം. നിലവിലെ വിലയ്ക്ക് സാധനങ്ങൾ വാങ്ങുന്നതിനുള്ള സാഹചര്യം മറ്റുള്ളവർക്കുണ്ട്. അതാണ് വാസ്തവത്തിൽ കൃഷിക്കാരോട് നമുക്ക് ചെയ്യാൻ സാധിക്കുന്ന പ്രാഥമിക സഹായം. അവരുടെ വരുമാനം വർദ്ധിക്കുന്നതിന് സാഹചര്യമുണ്ടാക്കുന്നത് വലിയൊരു പീഡിപ്പിക്കലായി കണക്കാക്കേണ്ട കാര്യമില്ലെന്നാണ് എനിക്ക് പറയാനുള്ളത്.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ) : സർ, നിയമം നടപ്പാക്കുന്നതിലുണ്ടായ കാലതാമസത്തിന് ഉത്തരവാദി ഈ ഗവൺമെന്റല്ല. ഈ ഗവൺമെന്റ് അധികാരത്തിൽ വന്നതിനുശേഷം നടപടി ക്രമങ്ങൾ ഓരോന്നും പാലിച്ച് ആക്ട് നടപ്പിലാക്കാൻ ശ്രമിച്ചുകൊണ്ടിരിക്കുകയാണ്. കേന്ദ്ര ഗവൺമെന്റിനെ കുറ്റപ്പെടുത്തിയതല്ല. കേരളത്തിന് അർഹതപ്പെട്ട അരിയും ഗോതമ്പും മറ്റുതൂണങ്ങളും വീഴ്ചയില്ലാതെ നൽകണമെന്ന റിക്വസ്റ്റാണ് ഇവിടെ നടത്തിയിരിക്കുന്നത്. ഒരു കാര്യംകൂടി പറയാനുണ്ട്, ഏകദേശം 26000 കിലോ ലിറ്റർ മണ്ണെണ്ണ നമുക്ക് ലഭിച്ചുകൊണ്ടിരുന്നതിൽനിന്ന് 10000 കിലോ ലിറ്റർ വെട്ടിക്കുറച്ച് 16000 കിലോ ലിറ്ററാക്കിയിരിക്കുകയാണ്. സ്റ്റാറ്റൂട്ടറി റേഷനിംഗ് സമ്പ്രദായം നിലനിന്നിരുന്ന ഈ സംസ്ഥാനത്തെ അങ്ങേയറ്റം സമ്മർദ്ദത്തിലും ദുഃഖകരമായ അവസ്ഥയിലും എത്തിക്കുകയാണ്. കഴിഞ്ഞ ഗവൺമെന്റിന് 3 വർഷം ലഭിച്ചിട്ടും ഈ ആക്ട് നടപ്പാക്കാൻ വേണ്ടത്ര ഗൗരവം കാണിച്ചില്ല. എന്നാൽ ഈ ഗവൺമെന്റ് അധികാരത്തിൽ വന്ന് നാലുമാസംകൊണ്ട് ചെയ്യാവുന്നതിന്റെ പരമാവധി കാര്യങ്ങൾ ചെയ്തു. 6 മാസമാണ് ഞങ്ങൾ കൂടുതലായി കേന്ദ്രത്തോട്

വശപ്പെട്ടത്. കറേജുടി അഡ്വാൻസ് ചെയ്ത് നിയമം നടപ്പിലാക്കുന്നതിനുള്ള കഠിന പരിശ്രമം നടത്തിക്കൊണ്ടിരിക്കുകയാണ്. പ്രമേയം ഐക്യകണ്ഠേന പാസ്സാക്കണമെന്ന് അഭ്യർത്ഥിക്കുന്നു.

മി. സ്പീക്കർ : ബഹുമാനപ്പെട്ട ഭക്ഷ്യവും സിവിൽ സപ്ലൈസും വകുപ്പുമന്ത്രി അവതരിപ്പിച്ച പ്രമേയത്തിന് പ്രതിപക്ഷത്തിന്റെ പൂർണ്ണമായ പിന്തുണയുണ്ടെന്ന് പ്രതിപക്ഷനേതാവ് അറിയിച്ചിട്ടുണ്ടെന്നാണ് ചെയർ മനസ്സിലാക്കുന്നത്.

പ്രമേയത്തെ ...

അനുകൂലിക്കുന്നവർ.....

പ്രതികൂലിക്കുന്നവർ....

പ്രമേയം സഭ അംഗീകരിച്ചിരിക്കുന്നു.

VI റിപ്പോർട്ട് സമർപ്പണം

സാമ്പത്തിക കാര്യങ്ങൾ സംബന്ധിച്ച സബ്ജക്ട് കമ്മിറ്റി VIII-ന്റെ ആനുകാലിക റിപ്പോർട്ട്

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, സാമ്പത്തിക കാര്യങ്ങൾ സംബന്ധിച്ച VIII-ാം നമ്പർ സബ്ജക്ട് കമ്മിറ്റിയുടെ ചെയർമാനായ ഞാൻ സമിതിയുടെ 2016 മാർച്ച് 31 വരെയുള്ള ആനുകാലിക റിപ്പോർട്ട് സമർപ്പിക്കുന്നു.

മി. സ്പീക്കർ : റിപ്പോർട്ട് സമർപ്പിച്ചിരിക്കുന്നു.

VII ധനകാര്യം

2016-17 സാമ്പത്തിക വർഷത്തേക്കുള്ള പുതുക്കിയ ബഡ്ജറ്റിലെ ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

മി. സ്പീക്കർ : ബഹുമാനപ്പെട്ട വൈദ്യുതിയും ദേവസ്വവും വകുപ്പുമന്ത്രിക്ക് വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെയും തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രിക്ക് തുറമുഖങ്ങൾ എന്ന XL-ാം